

2023

IL-QARĊILLA



KITBA TA'
ĊIKKU L-POPLU



KITBA STRAORDINARJA TAŻ-ŻWIEĠ BEJN
IS-SINJORINA WARDA KANTA
U SEÑOR ALBERTO 'EL MORO' GARCIA

kif imnizzla quddiem in-Nutar Franġisk De BonBon

IL-QREJĊA



L-ISTORJA MQANQLA TA' WARDA KANTA
KIF MIKTUBA MIR-RUMANZIER ĊELEBRI
FRANĠISK DE BONBON

LI NZERTA WKOLL NUTAR... MUR OBSOR!

JIEĦDU SEHEM

Narratur	Frangisk de BonBon
L-Gharusa	Warda Kanta
Il-Qassis	Dun Rokku Bugatti / Ewġenju
Ix-Xufier	Joey 'Elvis' Sultana
Il-Konsulent	Danny 'it-Thriller' Bonnici
Il-Ministru	L-Onorevoli Kurt Agius Micallef
L-Infermiera	Rita Lina Borg
L-Organizzatriċi	Valerie Vassallo Vella
Il-Fattiga	Marju l-Karus

Narratur

Merħba! Merħba maskarati
Ġewwa Spazju Kreattiv!
Idħlu, idħlu, qisu tagħkom,
Araw ffit kemm hawn nadif!

Sibu postkom, kunu komdi
Ħalli tgawdu fl-allegrija.
Maskarati, postkom isfel
In-nudisti – fil-gallarija.

Itfu l-mobiles. M'hemmx ritratti.
L-ebda ikel m'int se dduq.
U nfakkrukom fin-nudisti:
(Kieku ma nħarisx 'il fuq)

Belgħa ilma naċċettawha
Il-flixxkun armuh bla ħsejjes
Tinkwetawx, niġbruhom aħna,
Forsi nifdu ffit l-ispejjeż.

Se ntarrfilkom storja mqanqla
U kulhadd żgur ser jiskanta!
Din hi l-ħajja tant imgarrba
Tal-imsejknha Warda Kanta!

Din il-ġrajja taf il-bidu
Fl-elf disa' mija u ħamsin
Meta f'lejl ta' ċpar u nida
Twieldet ħlejqa miċ-ċkejknin.

Kienet tifla waħdanija
Minn familja ferm sinjura
U semmewha Warda Kanta
Għax f'għajnejhom kienet fjura.

Forsi smajtu bil-proverbju
Hekk imtenni minn xi xih:
Jekk fin-nieqa int tkun ikrah
Meta tikber tkun sabiħ.

Izda mhux din Warda Kanta
L-eċċezzjoni għal dal-qawl!
Hekk kif twieldet dlonk geżwruha,
Biex għammduha tfew id-dawl.

Afrodite, ġmiel l-Olimpu
Bl-ebda barka qatt ma mlietha
U kull hlejqa beżgħet minnha,
Sal-Medusa ipprendietha!

L-ebda anġlu minn tal-ġenna
Ma ta bidu għall-istorja,
Izda kieku kellhom jidhru
Jgħannu hekk, flok jgħidu 'Glorja!'

**Ilhna minn
għewwa:**

*Kerha fit-tieqa,
Kerha fin-nieqa
Kerha filgħodu
U filgħaxija.
Kerha mimduda
Kerha bilwieqfa
Kerha mikxufa
Kerha mgħottija.*

(Tidhol Warda Kanta, liebsa ta' tifla tal-iskola)

Warda Jiena tifla tal-kampanja
U l-iskola nhobb immur
Min jaf kemm ha jkolli boyfriends
Xi namrat ikolli żgur!

Narratur Ghax l-iskola kienet tghallmet
Li ix-xagħat isir farfett,
U ċ-ċkejna dejjem emmnet
Illi hi bħal dak l-insett.

Forsi issa mhux xi helwa
Izda tikber u tisbieħ,
Għalkemm min jgħix biss bit-tama
Afli l-piena għad tifnih!

It-tfal ċkejtna innocenti
Ma' kull hlejqa jagħmlu ħbieb,
U kien hekk illi Ewġenju
Daħal f'nassa mingħajr ħsieb.

(Jidħol Ewġenju... li 'l quddiem jilħaq Dun Rokku)

Ewġenju Warda Kanta trid nilagħbu?
Trid taparsi jien il-pa?

Warda Iva! Iva! Din hi darna,
U jien noqgħod il-mamà!

Narratur U hekk kien li Warda Kanta
Sabiex tilgħab poġġiet ħdejh,
U kkupjat 'l ommha u missierha,
Faqqgħet bewsa fuq xufftejh.

X'għawġ u niket hu ħass fuqu!
X'toġhma morra bdiet timlieh!
Hekk kif ra 'il dik il-kruha
B'hegġa u qilla tleħħ għalih!

U kif raw dil-pantomima
It-tfal kollha għalenija
Nizlu b'ġirja waħda ħdejhom,
B'ħanġra jgħannu b'tant kefrija:

Ilhna minn *Kerha fit-tieqa,*
għewwa: *Kerha fin-nieqa, eċċ.*

Narratur Povr'Ewġenju, povru tfajjel!
Irgulitu ħass titbiel
L-ewwel toġhma tal-imħabba
Kienet morra bħall-brunġiel.

U minn hemm bdiet triq imwiegħra
Ta' ġibdiet u devozzjoni
Tat-tqanqil jaħraq tal-ġisem
U ċ-ċanfir tal-vokazzjoni.

U kull meta kien jipprova
Jitlaq ġismu ġhax-xewqat,
Kienet tiġi dik ix-xbieha
Ta' wiċċ Warda tturufnat.

(Warda issa tidher ta' tfajla, xagħarha fl-istil tas-sittinijiet)

Għadda ż-żmien u Warda kibret
Saret tfajla bħall-oħrajn
U sa fl-aħħar hi bdiet twarrad
Iżda le ma tolqot l-ġhajn.

Għaliex hbieb, ippermettuli
Mhux kull fjura hija warda,
U l-blanzun ta' Warda Kanta
Iktar jixbah il-pastarda.

Iż-żgħorija taf tkun helwa
Izd'għal Warda kienet gaffa,
Waqt li shabha tawh'għan-namra
Warda baqgħet fuq l-ixkaffa.

Warda Kanta le ma tnikktet
Ma kenitx tfajla baħnana
Sakemm darba tilfet rasha
Wara ċertu Joe Sultana.

Dana Joe kien ġuvni sbejjah
Li lil Elvis kien jadura
U kull tfajla kienet thobbu
U malajr ihobbhom lura.

Darba waħda ġhamlulu mħatra
U bejn shabu ġabru l-flus:
Żewġ xelini u tliet soldi
Jekk lil Warda huwa jbus.

Joey

Warda baby, ejja miegħi
Naraw film? Xi passigġata?

Warda

Iva qalbi mmorru t-tokis
Ahh! Kemm jiena ixxurtjata!

Narratur

Dakinhar tant kien hemm folla
Illi ġabu l-pulizija
Is-sidien bdew anke jibżgħu
Illi ċċedi l-gallarija!

F'nofs is-sala ippakkjata,
Warda u Joey hemm bilqiegħda,
U kulhadd jistenna b'hrara
Dik il-bewsa hekk imwiegħda.

Fuq lizar dehret Liz Taylor
Fir-rwol kbir ta' Kleopatra
U kif biesha Richard Burton
Joey wkoll wettaq l-imħatra.

Ġewwa t-tokis pandemonju
Warda xegħlet qisha feġġa
U il-kotra qamet f'daqqa
U bdiet tghanni bl-akbar heġġa:

**Ilhna minn
ġewwa:**

*Kerha fit-tieqa,
Kerha fin-nieqa, eċċ.*

Marju

Aw sinjuri, tiħdux qatgħa
Għax de BonBon sarlu l-ħin
Haw' bejnietna, ħarab waħda;
Mar ibandal ix-xadin.

Sadattant inkompli jiena:
Jiena Marju, il-Karus.
Għax kulhadd ibattal fija
U ifhmuni: mhux il-flus!

Mela Warda spicċat orfni
U werrieta waħdanija
Ħadet f'idha in-negozju,
Kienet bieżla u għaqlija.

U kien hemm illi ltaqgħet
Mal-ġuvnott Daniel Bonnici
U bdiet storja oħra mqanqla
B'rizultati infeliċi.

Kien' jghidulu Danny t-Thriller,
Ghoxrin sena iżgħar minnha,
Meta hu sar jaf 'il Warda
Kienet ġa tilfet xi sinna.

Danny kien iħobb iġerri
Xi Ford Escort jew Cortina
Dejjem liebes skont il-moda
M'għonqu dejjem xi katina.

Iżda x-xogħol ma kienx iħobbu
Għax fil-lussu huwa trabba
Għalhekk flok intefa jaħdem
Huwa 'nvesta sew fl-imħabba.

Meta sema' b'Warda Kanta
Li hi xebba u tal-flus,
Beda jfassal pjan ġo moħħu
Sabiex tagħha jkun l-għarus.

Kelma waħda ġġib 'il oħra
Biex għabbieha ma tantx dam,
L-importanti li jiltaqgħu
F'post imwarrab u mudlam.

Kien qalilha x-xemx iddejqu,
Għaliex kellu l-ġilda fina,
U jekk qatt wassalha f'darha,
Kien fil-but tal-Ford Cortina.

U f'lejl iswed mingħajr qamar
Fl-aħħar irnexxielu jbusħa,
Kif irkupra minn dit-trawma,
Hu talabħa tkun l-għarusa.

Hi stqarritlu illi tħobbu,
Hu qabadħa sew minn qaddħa,
U bil-ħsieb ta' flusha f'moħħu
Wiċċħa difen ġol-imħadda.

Izda f'Malta m'hemmx sigrieti
U malajr xtered l-għajdut.
Danny ma kienx lest li jsufri
Dik is-sura sa ma jmut!

Danny kellu b'zonn xogħol tajjeb
Sabiex jehles mit-turment.
Kellem wahda lill-Ministru
U malajr sar konsulent!

Kif sab ruħu b'paga tajba
Beda jitlef il-paċenzja,
Għodwa wahda gġieldu għieda,
U lil Warda taha¹ s-sensja.

Warda kellha qalbha trietaq
U bdiet tħossha ftit storduta
U fid-dlam, bid-dmugh iġelben,
Ftakret f'dik l-għanja mishuta

**Ilhna minn
għewwa:** *Kerha fit-tieqa,
Kerha fin-nieqa, eċċ.*

(In-Narratur jerga' lura)

Marju Aw Nutar, serrahtu sewwa?
Il-garretta kienet ċoff?

Narratur Int mur f'postok, ja ħamallu,
Kemm int jaqq, u kemm int goff!

(ibiddel it-ton)

Warda Kanta issa kibret
Irtirat mill-kumpanija
Ġabet wahda iddur biha
U twennisha fix-xjuħija.

¹ 'taha' tinqara 'taħħa', pronunzja skorretta li hi komuni fid-diskors ta' kuljum.

L-aġenzija kienet wiegħdet
Xi Indjan jew Filippina
U minflok issib ma' wiċċha
L-ghażż suprem ta' Rita Lina.

(Warda Kanta bilqiegħda)

Rita Lina Warda, qum, hawn il-Ministru!
Naħseb ġie b'rigal tat-tieg!

Warda Billi jsibni sormi barra,
Dak imdorri jara l-ħmieġ!

(Jidħol il-Ministru mgħaġġel)

Ministru Poġġu! Poġġu! Tistgħu tpoġġu
M'hemmx għalfejn tqumu għalija
Tafu li għalkemm Ministru
L-iffanfrar ma jagħmilx bija.

Warda *(lil Rita Lina... tikser ir-rima)*

Dan bis-serjetà?

Ministru Warda Kanta, x'int sabiħa
Kif timlieni... emozzjoni!

Warda U aqtagħha, dal-kliem żejjed
Mhux ġa tajtek donazzjoni?

Narratur Kurt Micallef nafu sewwa
Konna Ligi t-tnejn flimkien
Għax missieru hu imħallef
Hu iġgradwa f'qasir żmien.

Għalkemm għadu t'età żgħira
Huwa mimli bl-ambizzjoni
U ma tantx kellu wisq skrupli
Għal xi vot jew donazzjoni.

Hu ta' spiss iżur lil Warda
U hi tħallsu tar-rispett,
U kultant b'tant saġrificċju
Kien jġharrxilha il-farfett.

Iżda llum ma ġiex ifittex
X'għandha Warda taħt il-hwejjeg,
Għax fir-rahāl ġriet ix-xniegħa
Illi Warda ser ittejjeg!

Ministru Warda Kanta, x'qiegħed nisma'
Vera li ser jifirduna?

Warda Sewwa smajt, ġew u ħatfuni!

Rita Lina O Mulej tini l-ġħajnuna...

Narratur Din l-aħbar xejn ma ġhogbitu
U ħakmitu qisha mewġa,
Għax il-flus li kien joħdilha,
Issa jmorru għal għand zewgħa.

Għaliex Warda fi xjuħitha,
Daret għat-teknoloġija
U bdiet tfittex għall-imħabba
B'dating app ġdida Maltija.

Għal min forsi jrid jipprova
Dina l-app jisimha Stanga
Qiegħda hemm għal min ifittex
Daqsxejn dgħif jew biċċa ċanga.

Hemm iltaqgħet ma' Alberto
Artist fqir mill-Argentina
Hi tġħajjatlu 'mi chicito'
Hu jwegħibha: 'Mi Reina!'

Wara xahar ta' mħabba mbiegħda
(Iżda xorta waħd'attiva),
Dan Alberto pproponielha
U dlonk Warda qalet 'iva'.

Warda Rita Lina, iftah waħda,
Għaliex daqqet il-qanpiena
Naħseb giet il-wedding planner
U ha ssibni nofsn'għarwiena.

(Tidħol Valerie)

Valerie Jiena Valerie Vassallo Vella
Wedding Planner għall-għarusa

Rita Lina E mel'inti, x'qatgħa tajtni!
Ħsibtha dahlet xi qattusa...

(Valerie ddur ma' Warda Kanta)

Valerie Oh how sweet, a vintage wedding
I just love a good antique!
Ħalli f'idi, you'll be gorgeous.

Rita Lina Kemm tghawwig, x'ħass ħażin fik!

Narratur U hekk hu, għeżiež sinjuri
Din il-ġrajja ħntemmilkom
Minn qiegh qalbi ħajr naghtikom,
U minn hawn jien insellmilkom.

Iżda dan mhux tmiem il-ġrajja:
Dar-rakkont maħdum bizzilla
Jilħaq hekk il-qofol tiegħu
F'din in-naqra ta' Qarcilla.

U kif Warda tlesti ruħha
F'awlillejl matrimonjali
Terġa' tidwi go widnejha
Dik il-għanja infernali:

**Ilħna minn
għewwa** Kerha fit-tieqa,
Kerha fin-nieqa, eċċ.

(Issegwi l-Qarcilla)

TMIEM

IL-QARĊILLA



JIEHDU SEHEM

Nutar

Frangisk de BonBon

L-Għarusa

Warda Kanta

Il-Qassis

Dun Rokku Bugatti / Ewġenju

Ix-Xufier

Joey 'Elvis' Sultana

Il-Konsulent

Danny 'it-Thriller' Bonnici

Il-Ministru

L-Onorevoli Kurt Agius Micallef

L-Infermiera

Rita Lina Borg

L-Organizzatriċi

Valerie Vassallo Vella

Il-Fattiga

Marju l-Karus

(In-Nutar jinsab waħdu wara mejda)

Nutar Gheżież huti, ħbieb sploduti
Sewwasew, hekk hu, jewwilla
In-Nutar Frangisk de BonBon
Jagħti bidu għall-Qarçilla!

Hawn miġbura f'dil-ġurnata
Fost il-briju u l-allegrija
Ejjew duru f'it madwarna
Għal daż-żwieġ a la Maltija!

(Malli jkun ha jibda, tidhol fin-nofs Valerie)

Valerie Oh my God! There's so much traffic
Wisq ciklisti u muturi!
Domt nofs siegħa biex sibt parking...
Well, hold on, where are the fjuri?¹

Nutar Int min inti? Xi fjuri huma?
Din mhix sala tax-xalar
Dan imkien mill-aktar serju
Hawn qegħdin għand in-nutar!

Valerie Jiena Valerie Vassallo Vella
Wedding Planner għas-sinjura
I just checked the wedding journal
And she has to have the fjura.

Marju! Marju! Where's my Marju?
He had to get me the ċurketti...
Marju! Marju! Isa, ħaffef!
Come and get me the bukketti!

*(Jidhol Marju b'bukkett fjuri enormi, bilkemm jiflah
iqandlu, u hi tikkmandah fejn tridu. Sakemm jitkellem
in-Nutar, dan il-bukkett mhux ħlief tpoġġihulu fin-nofs
u tgħattih)*

¹ Valerie titkellem b'taħlita ta' Malti u Ingliz, Minglish.

Marju Aw Sinjura, x'bukkett għandek
Kemmm fih weraq u petali!
Jekk tagħmillu strippa f'nofsu
Itkun qisek qed Ta' Qali!

Nutar Ċapċpu! Ċapċpu! Għax hekk jixraq,
Ejja ngħannu erba' noti,
Għax bħal donnu rajt l-għarusa
B'velu jkaxkar, b'erba' roti!

Nitolbukom ftit prudenza
Għax illum b'xejn ma tiskanta;
Nilqgħu fostna b'ferħ u hena
Lill-għarusa Warda Kanta!

*(Tidħol Warda Kanta bil-velu fuq wiċċha, fuq sigġu tar-
roti imbuttat mill-Infermiera Rita Lina. Warda Kanta
ma tridx toqgħod fuq is-sigġu u qed tiġġieled mal-
Infermiera. Warajha jidhlu Joey u Danny)*

Għarusa Aw żaġħżuġħ, ejja ha ngħannqek!
Ara kif ġejja bil-ġirja!

(Iddur fuq l-Infermiera)

Int ha ddum timbotta fija?
Mela jien xi trolley b'xirja?

Rita Lina Isma', hi, qed nagħmel xogħli
It-tabib qallek tistrieħ!

Għarusa Mhux aħjar ġie hu jserrahni?
Jekk irid, jien inħallih!

(Valerie toħroġ ippanikjata)

Valerie Oh my God, where's the tapitu?
No red carpet għas-sinjura!
Marju! Marju! Fejn harabli?
X'waħda din kemm qegħdin lura!

(Jidħol Marju b'tapit kbir irrumblat, u jipprova jifirxu iżda kull darba jeħel xi mkien)

Marju Haw' Miss Valerie, x'tapit għandek
 Artab fin qisu bellus
 Iżda haw', kelma ta' raġel
 Għandu bżonn daqqtejn ta' mus!

Għarusa Ar'hemm, żul! Kif xbajt bilqieghda,
 Ejja qalbi kemm se ddum!
 Daqqtejn pinna, grokk u pasta,
 Imbagħad dritt għall-honeymoon.

Rita Lina Tinsiex x'qal l-ispeċjalista
 M'għadekx tiflaħ għall-waqfien.

Għarusa U tibżax se nisma' minnu
 Ser nimitedd għal tmint ijiem!

RIMA 1

L-għarusa mhux xi ġmiel
Ma rridx inkun giddieb
Tharsux biss lejn il-qoxra
Għax il-qoxra mhux il-ktieb.

Għajnejha mżellġin
M'hemmx ħmura fil-wardiet,
U kollox ftit imdendel
Qisha sigra tal-Milied.

Nutar Warda Kanta, hux hekk jismek?

Għarusa Iva love, kollni kemm jien!

Nutar Ma tgħidlix ftit minn fejn inti?
 Kif ukoll kemm għandek żmien?

Għarusa Jiena tifla tal-kampanja
Ghomri u żmieni ġo Ħal Buni
Sebghin sena tondi tondi,
Iżda għadhom iriduni!

(In-Nutar iħares lejn l-Infermiera)

Nutar Tista' tghin ftit lill-għarusa
Għaliex wiċċha mhux jidhrilha.

Rita Lina Ma tarax! Mela dak xoghli!
Wiċċha jonqos li nikxfilha!

(Valerie tidhol fin-nofs)

Valerie Yes of course! We need a bridesmaid
Marju! Marju! Please, where are you?
Take the velu off l-għarusa
So we start the ċerimonju

Rita Lina Il-kuruna għal mal-velu
Ġibtha miegħek? Jew insejtha?

Għarusa Isma, hi, vera li xiha
Iżda għadni m'iniex mejta!

(Johroġ Marju liebes ta' bridesmaid imma mħarbex)

Marju Haw' Sinjura, ġej, sekonda,
Għax kont qed infittex mera.
Ara ġej, ha nikxef kollox...

(Jikxef wiċċ Warda Kanta u jinħasad)

Il-perlini kemm int kerha!

(Pawża)

Nutar Sewwasew, ejjew inkomplu
Għax l-għarus daqt narawh magħna.
Fejn hi l-banda bil-maestro
Ha tnessina u tallegrana?

RIMA 2

L-ghajnejn mera tal-qalb
Il-qalb m'ghandhiex ghajnejn
L-imhabba hija ghamja:
Kieku kulhadd jibqa' b'xejn!

Hawn min ihobbu nej,
Hawn min ihobb' misjur,
Il-baqra tinbiegh kollha
U xi hadd isir sinjur!

Nutar Grazzi! Grazzi lid-daqqaqa!
Verament... xi hlew ta' ghanja.

Sewwa jghidu il-poeti
Li l-imhabba hija ghamja!

Gharusa Isma', hi, xi trid tghid biha?
Vera wiċċi mhux xi gost,
Izda l-bqija kollox jahdem,
Kollox ghadu fejn suppost!

Ghalkemm lehni ftit izarzar,
M'ghandi xejn li hu imnawwar
Ghax jekk l-ghajn xi ftit imdardra
In-nixxiegha ghadha tfawwar.

Dejjem kelli min iridni
Ghax jien mara naf inhobb
Izda meta gejt ghar-rabta
Dejjem tfaċċa xi intopp!

Izda fl-ahhar sibt ix-xorti
Guvni ismar u gustuż!

Nutar Fil-fatt ridt insaqsik fejn hu,
Ghaliex ghad ma rajtx gharus!

- Għarusa** Bertu tiegħi abbli ddawwar
Għax dak joqgħod l-Argentina.
Għandu vjaġġ ta' tnax-il siegħa
Hux hekk qalli, Rita Lina?
- Rita Lina** U fejn nafu 'l Bertu tiegħek!
Naf li jekk hu ġej b'titjira
Jasal qabel milli kieku
Kellu jsuq mill-Belt sal-Gżira
- Nutar** U dan Bertu, x'tgħidli fuqu?
Għandek ftit informazzjoni?
Minn fejn hu, età, u xogħlu
Għax hemm bżonn reġistrazzjoni.
- Għarusa** Nisthi ngħid, ftit iżgħar minni,
Għadu kif jagħlaq tletin.
- Nutar** Tletin sena iżgħar minnek?
- Għarusa** Le, tletin sena magħluqin!
- Marju** Vera l-baqra tinbiegħ kollha
Izda din wisq, ank'għalija!
- Rita Lina** Mhux ta' b'xejn iż-żwieġ tas-seklu
Għax bejniethom jgħaqqdu l-mija!
- Nutar** Sinjorina, ippermetteli,
Tahsibnix impertinenti
Izda ċerta li dan Bertu
Ma jridekx għad-dokumenti?
- Għarusa** Le, jaħasra, Bertu jhobbni
U iġibli ir-rispett.
Bgħattlu wahda mitt elf ewro
Halli jhallas il-biljett.

(Jaqa' skiet skomdu)

RIMA 3

L-imhabba mhux kuntratt
Iż-żwieġ hu ħsieb profund
Nurik illi inħobbok
Jekk int turini l-kont.

Prinċipji ma fadalx
Valuri bla valur,
Għal ewro nagħmel kollox
Basta r-rota tibqa' ddur.

Nutar Grazzi! Grazzi! Rima ħelwa
Interludju mużikali!
Sakemm jasal, sejħu x-xhieda
Sabiex jagħtu ir-rigali.

(Jidhol il-Ministru mgħaġġel b'bagalja ħamra
b'BUDGIE miktuba fuqha)

Ministru Poġġu! Poġġu! Tistgħu tpoġġu
M'hemmx għalfejn tqumu għalija
Tafu li għalkemm Ministru
L-iffanfrar ma jagħmilx bija.

Nutar Merħba fostna Onorev'li
Din hi verament sorpriża
Ma kontx naf illi int parti
Minn din-nitfa intrapriża.

Ministru Jiena ġejt ghax lil dil-koppja
Xtaqt nuriha ir-rispett
(U xi hadd ġie jinfurmani
Li l-għarusa mid-distrett).

Nutar Merħba bik fil-festin tagħna
Taf li ahna ilkoll miegħek!
Ma tgħidlix eżatti x'jismek,
U id-dekasteru tiegħek?

Ministru Kif ma tafx? Qgħadtli parrinu!
Jiena Kurt Agius Micallef!

Nutar Eee dażgur li qed niftakrek!
Int it-tifel tal-imħallef!

Iżda ommok mhux Agius,
Jista' jkun illi xi żvista?

Ministru Le, dak żidtu fl-elezzjoni
Halli nkun l-ewwel fil-lista!

Nutar U fakkarni l-Ministeru
Għax iss'għadda ftit taż-żmien.

Ministru Lanqas hekk m'għadek tiftakar?
Jien Ministru għat-Telfien

Nutar Sur Ministru, ippermettli
Iżda jekk niftakar sewwa
Jekk ir-rebħa hi sabiħa
It-Telfien ma jigix dnewwa?

Ministru It-Telfien mhux fl-elezzjoni
Iżda bħala distrazzjoni
Sabiex wara xi bawxata
Nidhru li ħadna azzjoni;

Meta naghmlu xi paprata
U jkun ovvja l'għandna tort
Inżerżqulkom xi karrotta
Bhall-ħaxixa jew l-abort.

Strategġiji u dokumenti
Ċerimonji u ċekkijiet
Sabiex aħna ngħattu xturna
U tedhew fil-ħmerijiet.

Jien ma rridx illi ntellifkom
Naf li ġejtkom għal għarrieda,
U jekk jiena smajtek sewwa
Kont se ssejjaħ hawn lix-xhieda.

Nutar Hawn quddiemi jien insejjaħ
L-ewwel xhud, is-Sur Sultana
Nistednuk tistqarr quddiemna:
Int kif taf lil Warda tagħna?

(Jidħol Joey 'Elvis', liebes bħal Elvis, bil-mossi b'kollox)

Joey Jien kantant, jien Joey Elvis,
Rockstar kbir, żeffien ta' veru.
Mal-ġurnata ndur bit-taxi
U xufier mal-Ministeru!

Ministru Ara Joey! X'gost qed niehu
Għadek tkanta l-Jailhouse Rock?

Joey Mhux lil shabek Sur Ministru
Għax inkella ntihom xokk!

(Jidħqu u jitgħannqu bl-akbar konvivjalità)

Nutar Ma nixtieqx li ninterrompi
Did-daqsxejn ta' riunjoni
Mhux aħjar illi inħaffu
Forsi nsibu konkluzjoni!

Joey Ghalkemm Warda tant riditni
Qatt ma hadmet sew il-bicča,
Għax jekk butha ihajjarni
Qatt ma stajt nidra lil wiçča.

(Idur lejn l-gharusa)

Warda Kanta, fjura mnixxfa,
Int pastarda qalb il-basal!
Lanqas qatt hadd ma kien jobsor
Li dal-jum xi darba jasal!

Għarusa Uuu żaghżugh, niftakrek sewwa
Kemm-il mossa kont urejtني
'All Shook Up' u 'In the Ghetto',
Ghedtli, 'Love Me', imbagħad insejtني!

Joey U kif nista' ninsa 'l wiċċek
Għajn bħal bajtra, għajn bħal lewża!
Kemm-il darba tajtek rikba...

Għarusa U mhux biss, anke xi bewsa!

(Kulhadd iħoss l-istonku tiela')

Kemm kont nedha nirkeb mieghek!

Joey Min jaf kemm battaltli t-tank...

Għarusa Jiena ridt l-imhabba tieghek!

Joey Jiena ridt il-kont tal-bank!

Nutar Sentimenti tassew nobbli
Vera mhabba eżemplari
Iżda mhux aħjar immexxu
U turina ir-rigali?

Joey Naf li inti mara b'saħħtek
Thobb tiġġerra bla serħan
Sabiex tkun indipendenti
Hawn liċenzja tas-sewqan!

Nutar Mhux għax jien irrid nindaħal,
Warda qabżet is-sebghin.
Ma taħsibx illi liċenzja
Tagħti xi daqsxejn fil-għajn?

Joey Tinkwetax, ngħaddilha kelma
Il-Ministru dejjem jgħin;
Ara kemm tajna liċenzji
Waħda oħra mal-oħrajn!

RIMA 4

Pjaçiri mal-lemin
Pjaçiri max-xellug
Pjaçiri fuq pjaçiri
Tina l-vot halli npaxxuk.

Il-loqma li tajniek
Mhijiex ser taqta' l-ġuh
Iż-żejjed fil-platt tagħna
Nippreferu li narmuh.

Nutar Issa jmiss lis-Sur Bonnici
Sabiex jagħmel intervent
Kull filġhodu jirreġistra
U flgħaxija konsulent.

*(Jidhol Danny, liebes bħal Michael Jackson, bil-mossi
b'kollox)*

Danny Jiena Danny, Danny it-Thriller
Hajti cool, u hajti fast!
Meta ma nkunx qed inkanta
Jiena jien Person of T(h)rust.

Ministru Ara Danny!

Danny Awww Ministru!

Ministru Kollox sew?

Danny Uuu hadida!!

Ministru Meta ġej dawra bid-dghajsa?
Ghadni kif xtrajt wahda ġdida

Nutar Taf ukoll lis-Sur Bonnici?

Ministru Habib tiegħi mill-kbar nett!

Nutar U bħal Joey impjegat miegħek?

Ministru U nzertaw fl-istess distrett!

Danny Jien ma' Warda kont ninnamra
Għax id-dieher ma jagħmilx bija
Mhux il-wiċċ jew il-figura
Izda l-but... u s-simpatija.

(Idur fuq l-għarusa)

Kemm kont helwa gbejna tiegħi
Xaġhrek twil, lixx u maħlul,
Jien kont xtrajtlek flixkun fwieħa
U int xtrajtli dar bil-pool.

Izda fl-aħhar kelli nċedi
U lil Warda inhalliha.
U għalkemm ma hadthiex b'marti
Hadit id-dar u ta' go fiha.

Għarusa Uuu zaġżuġh, niftakrek sewwa
Inti dak li 'Rocked My World'
Ghedtlek 'qalbi', għedtli 'Beat it'
Haditli flusi u sparixxejt!

Danny U kif nista' ninsa lilek
Dirty Di! My Billie Jean!
Izda heqq, int ikbar minni
Kemm hu kiefer id-destin!

Għarusa Qabel ma kinitx problema

Danny Kien żmien ieħor... għamilt żball.

Għarusa Xejn ma kont issoffli l-għenba

Danny Ridt l-inbid, u sibt il-hall...

Għarusa Ara Bertu mhux hekk jgħidli
Jgħidli għadni 'muy caliente'
U dan mara bħal spagetta
Dejjem tajjeb tkun al dente.

(Kulhadd jerga' jhoss l-istonku tiela')

Nutar U x'rigal lest illi ttiha?
Xi dar kbira il-Mellieha?
Jew ha ggedded il-memorji
U taghtiha flixxun fwieha?

Danny Jiena ghandi bicca arti
Pedestall kollu skultura
Sibtu mormi f'gnien ta' hdejja
Sidu zgur ma jridux lura

Gharusa Ooo zaghzugh, xi gmiel ta' gebla!
Bajda tleqq bhall-alabastru!
Bqajt tiftakar hux, ja xidja
Illi nhobbu il-pilastru!

Ta' dan kollu jien nahfirlek
Ejja niehu ritratt mieghek!

Ministru Dik il-gebla... donni rajtha!

Danny U da'zgur – dik mill-gnien tieghek!

(Valerie terga' tidhol ippanikjata)

Valerie Oh my God, where's tar-ritratti?
I've been waiting for a siegha!

Rita Lina Din ha ddum tghawweg il-sienha
Qisha belghet xi lumija.

(Johrog Marju bil-kamera u t-trepied)

Marju Hawn xi hadd irid xi gibda?
Ejja Lily, ippuzali.
Nigbidhulek allavolja
Nibza' wisq li jisfaldali.

RIMA 5

Ritratti fis-salott
Ritratti fuq il-bejt
Ritratti fid-dar t'ommi
Ajma dahri kif għajejt.

Nedhew fil-ħmerijiet
Għax ma fadlilna xejn,
Għalfejn toqgħod bil-għaqal
Biex tghix hajtek kollha dejn?

Nutar Smajna x-xhieda, smajna l-banda
U l-kitba kważi lesta.
Dan l-għarus, xi hadd jaf fejn hu?
Jew imwahħal f'nofs xi festa?

Dun Rokku Sur De BonBon, fadal jiena
Kelmtejn żgħar, dejjem jekk nista'...

Nutar Int min int? Fejn taf l-għarajjes?
M'intx imnizzel hawn mal-lista!

Dun Rokku Jien Dun Rokku, bniedem t'Alla
Kappillan ġewwa Ħal Buni
Ħajti ngħin lil min hu fqajjar
Allavolja... idejquni.

Ministru Issa bhalek, sieq fil-qabar
Liem għajnuna tista' tagħti?

Dun Rokku Nagħti l-faraġ lill-imnikket
U serħan lil min ibati.

Ministru Min hu mgewwaħ?

Dun Rokku Intih jiekol.

Ministru Min hu bl-għatx?

Dun Rokku Jiena nisqih.

Ministru Min hu wahdu?

Dun Rokku Incempillu.

Ministru U jekk hu mnezza'?

Dun Rokku Inhallih...

Jien l-gharusa nafha sewwa
Ghaliex kbirna t-tnejn flimkien
Ghad niftakar qisu lbieraħ
Għalkemm għadda hafna żmien.

Darba wahda għal għarrieda
Tatni bewsa fuq xufftejja
F'dak il-waqt li rajt suritha,
Indunajt x'għamilt b'idejja.

Dik it-trawma tal-imħabba
Bqajt ingorrha bħala piż
Ma kellix triq oħra x'nieħu
Hlief li jien nidhol qassis.

U hekk hlift li qatt ma nerga'
Nghaddi minn trawma bħal din,
U jekk irrid nara gisem
Narah biss minn fuq xi skrin.

Gharusa U dażgur niftakrek sewwa
Konna tfal, kont noqghod hdejk.
U kien fuq il-bejt ta' ommi
Meta jiena doqt xufftejk!

Vera forsi m'iniex helwa
Izda lanqas m'jien mahmuġa
Naqra fwieħa, u tbaħbiha
U nkun qisni...

Dun Rokku ...Birzebbuġa!

Nutar Storja helwa, kommoventi
Izda beda ġej il-ġuħ
Mhux aħjar tagħti r-rigali
Forsi fl-aħħar inlestuh?

Dun Rokku Jiena naf li d-dinja saħnet
U xtaqt noffri xi ftit wens,
Hu dal-fann ħalli jrewwaħlek
Xtrajtu minn fuq l-Only Fans!

RIMA 6

Jien f'Alla ma nemminx
Għax dak ma rajtu qatt;
Biex nemmen irrid nara,
Għax illum ma tafda 'l hadd..

Il-Ħadd ma mmurx quddies
Għax dak hela ta' ħin
Minflok naħdmu jew nonfqu
Aħħ kemm aħna meħlusin!

Nutar Sinjorina, ma rridx ngħaġġlek,
Izda l-ġuħ qieghed jifnini.
Hemm xi ċans li sakemm jiġi
Niehdu mqar erba' pastini!

Valerie Oh my God, where are the waiters?
The hors d'oeuvres, and vol-au-vents?
Canapes, Angels on Horseback
And pastizzi and mini buns.

(Johroġ Marju b'coff u gabarrè bl-ikel)

Marju Ara Madam, kollox ħriġtlek
Sal-pastizzi sħan, tajbin!
U jekk trid xi naqra horseback
Sibni wara dal-festin.

(Rita Lina qed tgħin lill-għarusa tiekol)

- Rita Lina** Iva żomm, għax għamilt mandra
Tini ċans ha nsiblek platt.
Li hu iebes, obżqu 'l barra.
- Għarusa** Nibla' dejjem! Nobżoq qatt!
- Nutar** Dan l-għarus nafu fejn qiegħed?
Daqt nibagħtu jmur jixxejjer.
- Valerie** Well, his phone qed imur voicemail.
- Nutar** Tgħidli qalbi baqa' sejjer!
- Rita Lina** Isma, hi, qabel inkomplu,
Għax mhux billi b'wiċċ devot,
Il-Ministru tak xi haġa?
Jew gie biss biex jiġbor vot?
- Ministru** Le dażgur li ġibt rigali
Anzi, l-akbar, l-aqwa, l-isbaħ!
Jien ma ġejtx hawn għal ftit voti
Izda biex naraha tifraħ!²
- Għax iż-żwieġ huwa imħabba;
Dak valur ferm importanti!
Għalhekk jiena dejjem nishaq...
- Rita Lina** Ejj'aqlagħha x'int tedjanti!
- Ministru** Jien nagħtik btala mill-isbaħ
Bl-ikel sħun, u l-ilma biered,
Sigurtà hi garantita:
Għalik biss, sodda l-Ingieret!

(Johroġ Marju bis-sodda)

- Nutar** Prosit! Prosit Onorev'li
Vera dejjem lest biex tgħin!
Fir-rigali ma żżommx idek...

² 'naraha' tinqara 'narahha', pronunzja komuni minkejja li skorretta.

Rita Lina Ġeneruż bi flus l-oħrajn!

Marju Jien ukoll ġibtlek xi haġa
Biex inferrhek f'dil-ġurnata:
Ilni x-xhur niġbor il-fliexken
Biex naħdimlek din l-arkata.

(Johorġu bl-ark magħmul mill-fliexken tal-plastik)

Kont nistenna fejn xi magna
Moħbi wara xi qasrija
U min jiġi intih qatgħa,
U l-fliexken koll'għalija!

Allavolja, biex ngħid kollox
Ma tantx kell'għalfejn nissara,
Hafna drabi jħallu l-fliexken,
Għax mhux hlief jieqfu bil-ħsara.

Nutar Jien ma rridx inhassar festi
Iżda qed isir il-hin...

Għarusa Tinkwetawx, iddawwar naqra
Mhux aħjar ngħaddu għaž-żfin?

Valerie Oh my God, we need a DJ
And Tenishia's not available
Marju! Marju! Can you save me?
Taf ithaddem it-turn table?

Marju Mela Madam! Jien ninqala'
Biex indawwar tnejn b'subgħajja
Naqra spinning, naqra scratching
U inżeffnek sakemm tagħja.

Nutar Jiena ċert li bħala DJ
Għandek repertorju vast
Mhux aħjar li flok tinqala'
Naraw x'joffri is-surmast?

RIMA 7

Il-poplu ġeneruż
Il-poplu hu kuntent
Bil-pappa u l-umpappa
Ma narawx il-falliment.

Tagħmel lil hadd eroj,
Thalli lil hadd jarmik,
Hobb qalbek, aħseb b'moħħok
Għax l-imħabba taf tagħmik.

Valerie Oh my God, I love the banda,
It's so quaint, with those sturmenti³
Can I get your business details?
I have lots of riċevimenti.

Nutar Newwel waħda biljett lili
Forsi tiġi okkażjoni.

Ministru Lili wkoll! Af niġi bżonnhom
Għal xi tip ta' distrazzjoni.

(In-Nutar jaqra l-biljett tas-Surmast filwaqt li jgħid...)

Nutar U kemm jafu dad-daqqaqa
O xi ġmiel u x'armonija!
Ejja ngħidu prosit kbira
Lis-Surmast Albert Garzia!

(Kulhadd jiskanta!)

Stennew waħda! Waqqfu kollox!
Sewwa ħsibt li suspettuż!
Dan mhux vera il-maestro!
Dan hu Bertu! Dan l-GHARUS!

³ Valerie trid tgħid 'strumenti' imma l-Malti tagħha hu kemxejn batut.

Għarusa Issa sew, ma nafx ingħidlek,
Għax għajnejja marru lura
Nahseb għandi bżonn nuċċali...

Rita Lina Għandek bżonn... xi raxkatura!

Għarusa Heqq minn wiċċu jidher ismar
U minn ismu, żgur barrani
Forsi nagħrfu aktar ngħagġel
Jekk niflilu il-warrani!

Ghidlu jersaq wahda lejja
Uuu miskin jidher beżgħan,

(L-Għarusa tibda tbaġħbas fis-surmast)

Għalkemm mistħi u ftit sieket
Jidher b'saħħtu u felhan,

Jien ma nafx hux Bertu tiegħi,
Jew jafx jgħanni bl-Ispanjol
Iżda jekk hu lest joħodni
Jien nidħollha l-biċċa xogħol!

Jiena naf li mhux sabiħa
Isbaħ minni isib żgur
Iżda jiena lesta nħobbu
U jgħix komdu u sinjur.

Hawn tant kruha ġo did-dinja
Billi kerha, mhux nilmenta.
Izd'għiduli billi xiha
Ma haqqnix inkun kuntenta?

U mur ara, min hu helu
Xorta trab bħali jispiċċa
L-importanti li tgħix hajtek
Mhux taħliha maqful f'niċċa.

Me'ejjew duru madwari
Għax darbtejn insiru tfal.
Iżfnu! Ghannu! Iddevertu!
Viva l-jiem tal-Karnival!

Diska: It-Tieg ta' Warda Kanta

(titkanta fuq 'It-Tieg tan-Neputija')

Fit-tieg ta' Warda Kanta
Hi stiednet lil kulhadd
U għalkemm kellha kollox
L-għarus ma tfaċċa qatt!

Iżda ma qatgħetx qalbha
La gergret, lanqas bkiet
Għax hi m'għandhiex bżonn raġel
Biex tgħix hajja bla inkwiet.

Rit: Hi fethet ix-xampanja
 U l-ikel baqa' ġej.
 Ix-xorb baqa' jitferra',
 Iż-żfin baqa' għaddej.

Xhin telgħet fuq il-mejda
Kulhadd kien entużjast!
U daret fuq il-banda
U ħadet lis-surmast!

Busu busu, la tistħix!
Busu busu, la tistħix!

Minn meta kienet żghira
Mill-ewwel indunat
Biex tohroġ fid-dlam ċappa
Jahbuha fir-ritratt.

Imbagħad saret sinjura
Kulhadd riedha għaż-żwieġ
Kulhadd ried ikellimha
Kulhadd ried jiġi t-tieg!

Rit: Hi fet̄het ix-xampanja
U l-ikel eċċ. eċċ.

Hawn min biex jidher helu
Ikollu bżonn l-irtokk
Hawn min biex forsi jogħġbok
Ikollok tiehu grokk

Hi taf li twieldet kerha
Għax dik hi l-verità.
Għax x'hemm isbaħ fil-ħajja
Minn daqsxejn onestà?

Rit: Hi fet̄het ix-xampanja
U l-ikel eċċ. eċċ.

*(In-Nutar ikun warrab għal ftit u kulhadd isejjahlu.
Wara ftit johroġ liebes flokk tal-futbol tan-nazzjonal)*

Nutar In-Nutar qabżitlu ċ-ċinga
B'dawn ir-rimi w dan il-kant
U minflok ser jaqta' xewqtu
U ser jilhaq attackant!

La tidhqux b'dix-xewqa tiegħi
Għax darbtejn insiru tfal
Għalfejn nahli l-ħin mal-Liġi
Flok ingawdi l-Karnival?

(Isegwi l-Innu tal-Karnival)

TMIEM

Kitba

Ċikku l-Poplu

Direzzjoni

Joseph Galea

ATTURI

Nutar Franġisk de BonBon

L-Għarusa Warda Kanta

Il-Qassis Dun Rokku Bugatti

Ix-Xufier Joey 'Elvis' Sultana

Il-Konsulent Danny

'it-Thriller' Bonnici

Il-Ministru l-Onorevoli

Kurt Agius Micallef

L-Infermiera Rita Lina Borg

L-Organizzatriċi Valerie

Vassallo Vella

Il-Fattiga Marju l-Karus

Karl Schembri

Rachel Micallef

Sandro Vella

Nathaniel Galea

Kevin Spiteri

Matthew Balzan

Christine Francalanza

Stephanie Sacco

Fabio Mifsud

MUŻIĊISTI

Albert Garzia

Karl Pullicino

Matthew Vella

KOSTUMI

Louie Noir

Marika Zarb

ASSISTENTA

TAL-PRODUZZJONI

Svetlana Camilleri

DISINN TAD-DAWL

Fabio Mifsud

ARRANĠAMENTI

MUŻIKALI

Albert Garzia

IRTOKK

Make-up by Dea

Deandra Bugeja

FOTOGRAFIJA

Dorian Bugeja

PROPS

Michael Carol Bartolo

HAJR

Olvin Vella

Thomas Pace



Il-Kunsill Nazzjonali
tal-Arti Malti

FESTIVALS
Malta



GOVERN TA' MALTA
MINISTERU GĦALL WIRT NAZZJONALI
L-ARTI U L-GVERN LOKALI

K SPAZZJU
KREATTIV

HORIZONS